

Annibale Preca

(1832-1901)

fil-Mosta

kitba ta' J.J. CAMILLERI B.A., M.A., A.I.E. (Lond.)

Annibale Preca kien il-kap ta' l-iskola primarja tal-Mosta bejn is-6 ta' Settembru 1852 u l-21 ta' Settembru 1860. Dak iż-żmien l-iskola kienet wahda żghira. Fil-fatt, meta d-Direttur fl-1856 żar l-iskola kien hemm prezenti 19-il tifel minn 25 miktubin fuq ir-registri u 22 tifla minn 36. Sa l-1869 Marija Calleja kienet ghadha l-kap ta' l-iskola tal-bniet. Interessanti ċ-ċirkolari tad-Dipartiment li harget fit-2 ta' Frar 1859, fejn il-kapijiet ta' l-iskejjel ġew ordnati jibdwew joqghodu bid-dar fil-belt jew rahal fejn kellhom l-iskola tagħhom. Dan għaliex minhabba nuqqas ta' trasport kien ikollhom imorru bil-mixi. Kien ikun hemm għalhekk min ifalli ta' spiss.

Dak iż-żmien ma kienx hemm liġi ta' l-attendenza obbligatorja u l-ġenituri setghu ma jibghatux lil uliedhom l-iskola kieku riedu. Fil-fatt hafna kienu jippreferu jibdwew jahdmu biex jaqilghu xi haġa milli jmorru l-iskola. Fl-1860 f'Malta u Ghawdex kienu rreġistrati 5,650 student (2,533 tifel u 3,117 tifla). Kien hemm 45 skola primarja (22 għas-subien u 33 għall-bniet), 3 infantili, 1 ta' fil-ghaxija u 2 sekondarji (1 tas-subien u 1 tal-bniet). Il-biċċa l-kbira ta' l-iskejjel kienu djar mikrijin. Il-gvern kien qiegħed iħallas £186.15s. fis-sena għal dawn id-djar mikrijin fl-Isla, Bormla, il-Birgu, Haż-Żabbar, Hal-Luqa, Birkirkara, l-Imsida, in-Naxxar, il-Mosta, Haż-Żebbuġ, is-Siġġiewi, iż-Żurrieq u n-Nadur. Li kellhom jinbnew skejjel f'dawn il-postijiet, ġie kkalkulat li s-somma kienet tilhaq £7,100. L-iskejjel tal-Mosta kienu mikrijin £5 fis-sena.

Il-gvern kellu bħala propjetà tiegħu t-tliet skejjel fil-Belt Valletta, tal-Floriana, iż-Żejtun, Hal Qormi, Hal-Lija, l-Imdina u r-Rabat (Ghawdex). Fl-1851, għall-iskejjel primarji, il-gvern kien qiegħed jonfoq is-somma ta' £1,190 fis-sena biex iħallas is-salarji u £175 għall-ispejjeż li jinqalgħu. Kap ta' skola raġel kellu salarju ta' £35 fis-sena, £20 ta' mara.

Preca kien persunaġġ magħruf hafna. Għex fi żmien meta l-Ilsien Malti kien qiegħed jittanta jiehu postu f'pajjiżu. Kellu hafna għedewwa min-niesu stess u f'it sostenituri. Fost dawk li thabtu u stinkaw biex jaraw il-Malti jiehu dak li bi dritt jisthoqqlu nsibu lil Preca fuq quddiem nett. Hadem bi shih favur it-tixrid tal-Malti bħala filologu, kittieb, poeta u studjuż.

Preca tweled f'Hal-Lija fit-22 ta' Marzu 1832. Miet ta' 69 sena fl-20 ta' Novembru 1901. Jingħad li kien jaf tajjeb ma' l-ghaxar lingwi fosthom l-Ebrajk, l-Għarbi u s-Sirjan. Dawn ta' l-aħhar Preca qieshom bħala għodda

importanti fir-riċerki tiegħu filoloġiki - l-istudju tan-nisel u ta' l-iżvilupp tal-lingwi u tar-rabta li teżisti bejn l-ilsna bejniethom.

Minn dak li kiteb, juri li kien konvint li hemm xebh shih bejn il-Malti u l-Ebrajk (ara '*Saggio intorno alla Lingua Maltese come affine dell'Ebraico*' - 1880). L-

Ebrajk kien l-ilsien antik tal-Lhud. Dwar l-origini tal-Malti, Preca kien tal-fehma li kien Puniku, jiġifieri l-ilsien Kartageniż li żviluppa minn wiehed aktar antik - dak Feniċju. Ta' min jghid li l-Feniċi holqu l-alfabett. L-istudjużi moderni jsostnu li fil-lingwa tagħna tal-lum ma baqa' xejn mill-Feniċju u l-Kartageniż, kif hasbuha dawk ta' dari. Il-Malti tal-lum għandu rabtiet ma' l-Għarbi Berberu (mill-Afrika ta' Fuq) u infużjoni ta' kliem romanz (minn Sqallija, l-Italja) u anglosassonu (Ingliz).

Mhux ta' b'xejn li meta tliet snin wara l-mewt ta' Preca ġie ppubblikat il-ktieb tiegħu '*Malta Cananea*' fl-1904, inholqot kontroversja shiha bejn l-istudjużi tal-Malti. Preca ġie saħansitra akkużat bħala riċerkatur u filologu dilettant, bil-kemm ma jxaqlibx lejn in-notorjetà, għax kull kelma li kellha timbru barrani qiesha, bħal uhud mill-istudjużi ta' żmien, ta' origini dubbjuż.

Taqbel jew ma taqbilx ma' dik il-kritika wiehed ma jistax ma japprezzax l-isforz u l-hila li biha Preca ġabar daqshekk informazzjoni, evalwaha u interpretaha f' '*Malta Cananea*'. '*Malta Cananea*' hi investigazzjoni filoloġika u etimoloġika tal-lingwa Maltija. Hu ktieb bit-Taljan ta' 768 paġna, imqassam fi tliet partijiet. Fl-ewwel taqsima (14-il kapitlu) titratta partikolarijiet tal-lingwa, bħal per eżempju l-ortografija, il-verb u n-nomi. It-tieni taqsima (11-il kapitlu) hi studju komparattiv tal-Malti, per eżempju l-valur tiegħu ebrajk, il-forma



Annibale Preca.

semitika tiegħu u l-vokabularju. It-tielet parti (5 kapitli) hi dwar il-vokabularji li għandhom x'jaqsmu mat-toponomija, ġensloġija, l-ismijiet u l-kunjomijiet, l-istorja, ir-reliġjon u rqaqat ohra.

Dwar il-Mosta, per eżempju, jgħid li hu raħal mill-kbar li għal ftit anqas minn tliet sekli għamel parti min-Naxxar. Jgħid li 'Mosta' hi korrezzjoni ta' 'Moza' - belt b'dan l-isem fin-Numidja. Ukoll fl-Alġerija ssib l-isem 'Mostaganen'. Jagħti dettalji ohra: (p. 559) dwar Misraħ Ghonoq jgħid li hemm relazzjoni mal-ġiganti l-Ganaqim (il-poplu ta' Feniċja msemmi fil-Pentatewku tal-Bibbja), li gonok hu il-plural. Misraħ Gonoq - hekk kien jinkiteb fi žmien Preca (p. 576).

Dwar 'Ta' Bistra' hu tal-fehma li hadet isimha mill-Ebrajk 'bas seter (mohbija), bis-satra (p. 494). Dwar Ghajn Rihana (esposta għar-rih) jgħid (p. 536) li bl-ebrajk il-kelma 'galga' tisser art baxxa lejn l-gholjiet. Mid-diminjuttiv 'qlieqa' għandna l-isem ta' Wied il-Qliegha (p. 500). Ta' Żejfi - minn 'żof', 'żofin' li tisser xemgha tax-xehda ta' l-ghasel (p. 467). Dwar Bu Qana - minn fejn jgħaddi hafna ilma (p. 698).


Dwar il-kunjomijiet Maltin jittanta wkoll isib l-origini. Xi eżempji: Xicluna minn 'xakol' fil-Bibbja 'Dob Xakkol' - twelid qabel iż-żmien jew abort; Gauci, wild Ghawdxi (gaudex). Dawn huma biss ftit eżempji tad-dettalji li fih dan il-ktieb. Dnub li ktieb bħal dan illum hu minsi, għax bħala ktieb tal-*Melitensia* għandu l-valur intrinsiku tiegħu.

Fi žmien Preca, il-Malti ma kellux alfabet u sistema ta' ortografija wahda. Sa l-1934, meta l-Għaqda tal-Kittieba tal-Malti stabbiliet u fasslet alfabet u ortografija wahda, kulhadd kien jikteb kif irid u jfettillu. Nafu li qabel ma ddahlet is-sistema uniformi, kellna mat-38 alfabet differenti wżati mill-kittieba tagħna!

Meta ġie biex jtfassal l-alfabet, fil-bidu kien hemm nuqqas ta' qbil bejn l-istudjużi. Dawk li sejhu lilhom infushom 'Romanisti' riedu sistema ta' alfabet mibnija fuq ittri li jirrappreżentaw hoss kif inhuma dawk Taljani. L-'Għarabisti' riedu li jintuża l-alfabet Għarbi għax sostnew li l-Malti kien ilsien semitiku. L-'Għarabisti moderati' riedu biss simboli Għarab għal ittri li ma kienux ibbażati fuq il-hoss, bħal 'gh' u l-'q'.

Preca kien membru ewlieni fix-Xirka Xemia. Din kienet għaqda li kellha wkoll l-alfabet tagħha. Meta fl-1884, is-Soċjetà bdiet tippubblika l-organu tagħha 'Is-Sebh', dan beda jiġi stampat b'dik l-ortografija. Fit-2 ta' Diċembru 1882, Preca kien għamel taħdita dwar l-alfabet fonetiku lill-ghalliema. Dan id-diskors 'Alfabet Fonetiku Malti' ġie stampat fl-1883. Sentejn wara hareġ 'L-Ewwel Ktieb tal-Qari Malti'.

Biex ihajjar aktar nies jibdedu jaqraw bil-Malti, Preca



Kopja tal-faċċata tal-ktieb MALTA-CANANEA, ta' Annibale Preca, 1904, - "li holoq kontroversja bejn l-istudjużi tal-Malti."

beda jikteb kotba b'temi reliġjużi. Suġġett popolari iżda nieqes minn kitbiet ta' dik ix-xorta bil-Malti. Kiteb l-istorja ta' 'It-Testment il-Qadim u l-Ġdid' fl-1896, erba' volumi ta' 'Storja Sagra' fl-1895 u 'Tifsir fuq il-Kotba tal-Bibbja' fl-1905. Barra dawn, kellu pubblikazzjonijiet ohra fuq għadd ta' suġġetti varji.

Wiehed mill-ammiraturi kbar li kellu Annibale Preca kien bla dubju l-filantropist Alfons Maria Galea. Bir-raġun, għax kien Preca li għallmu l-latin, it-taljan u l-ingliż, u li heġġu biex jibda jikteb bil-Malti. Alfons Maria Galea, bħala kittieb, hu l-aktar magħruf għas-sensiela twila tiegħu tal-'Mogħdija taż-Żmien', li sassen 1915 ippubblika 150 ktieb. U Preca għandu hafna kontribuzzjonijiet f'dawk il-kotba.

Alfons Maria Galea għamel il-lapida fuq qabar Preca u fuqha jfahhru bħala raġel tajjeb u għaref u li hu kien li għallmu jikteb u jaqra. Alfons Maria Galea kien Senatur tal-Partit Laburista. Kien jagħmel karità kbira, l-aktar lill-istituzzjonijiet reliġjużi. Ta' min jgħid li d-dar li kellu fi Triq il-Kostituzzjoni fil-Mosta hallieha lis-sorijiet tal-Bon Pastur.